



படம் 8.1 - யாக்கோபுவின் பிறப்பு

### குலமுதுவர் யாக்கோபுவின் பிறப்பு

ஆபிரகாம் ஈசாக்கைப் பெற்றார். ஈசாக்கிற்கு நாற்பது வயதானபோது பதான் அராமைச் சார்ந்த அரமேயன் பெத்துவேலின் மகளும் அரமேயன் லாபானின் சகோதரியுமான ரெபேக்காவை மணந்து கொண்டார். ஈசாக்கு மலடியாய் இருந்த தன் மனைவிக்காக ஆண்டவரிடம் மன்றாடினார். ஆண்டவரும் அவர் மன்றாட்டைக் கேட்டருளினார். அவர் மனைவி ரெபேக்கா கருத்தரித்தார். ஆனால் அவருடைய கருப்பையில் இருந்த புதல்வர்கள் தங்களுக்குள் முட்டி மோதிக் கொண்டனர். அதை உணர்ந்த அவர் எனக்கு இப்படி நடப்பது ஏன்? என்று ஆண்டவரிடம் கேட்கச் சென்றார். ஆண்டவர் அவரை நோக்கி “உன் கருப்பையில் இரு இனங்கள் உள்ளன. உன் வயிற்றிலிருந்தே ஈரினத்தார் பிரிந்திருப்பர். ஓர் இனம் மற்றதை விட வலிமைமிக்கதாய் இருக்கும். மூத்தவன் இளையவனுக்குப் பணிந்திருப்பான்.” என்றார். அவருக்குப் பேறுகாலம் நிறைவுற்றபோது, இரட்டைப் பிள்ளைகள் கருப்பையில் இருந்தன. முதலாவது வெளிவந்த பிள்ளை செந்நிறமாகவும் அவன் உடல் முழுவதும் முடிமயமாகவும் இருந்தது. எனவே அவனுக்கு ‘ஏசா’ என்று பெயரிட்டனர். இரண்டாவது பிள்ளை தன் சகோதரன் ஏசாவின் குதிக்காலை கையால் பற்றிக் கொண்டு வெளிவந்தான். எனவே அவனுக்கு ‘யாக்கோபு’ என்று பெயரிடப்பட்டது. அவர்கள் பிறந்தபோது ஈசாக்கிற்கு வயது அறுபது.

(தொ.நூ. 25 : 19 - 26)



படம் 8.2 - பெத்தேலில் கனவு

### பெத்தேலில் கனவு (உடன்படிக்கையைப் புதுப்பித்தல்)

யாக்கோபு பெயேர்செபாவிலிருந்து புறப்பட்டு, கராணை நோக்கிச் சென்றான். அவன் ஓரிடத்திற்கு வந்தபோது கதிரவன் மறைந்து விட்டான். எனவே அங்கே இரவைக் கழிப்பதற்காக அவ்விடத்தில் கிடந்த கற்களில் ஒன்றை எடுத்துத் தலைக்கு வைத்துக் கொண்டு அங்கேயே படுத்துறங்கினான். அப்போது அவன் கண்ட கனவு இதுவே : நிலத்தில் ஊன்றியிருந்த ஓர் ஏணியின் நுனி மேலே வானத்தைத் தொட்டுக் கொண்டு இருந்தது. அதில் கடவுளின் தூதர் ஏறுவதும் இறங்குவதுமாய் இருந்தனர். ஆண்டவர் அதற்கு மேல் நின்று கொண்டு, “உன் மூதாதையராகிய ஆபிரகாம், ஈசாக்கின் கடவுளாகிய ஆண்டவர் நாணே. நீ படுத்திருக்கும் இந்த நிலத்தை உனக்கும் உன் வழிமரபினர்க்கும் தந்தருளுவேன். உன் வழிமரபோ நிலத்தின் மணலுக்கு ஒப்பாகும். நீ மேற்கு, கிழக்கு, வடக்கு, தெற்குத் திசைகளில் பரவிச் செல்வாய். உன்னிலும் உன் வழிமரபிலும் மண்ணுலகில் எல்லா இனங்களும் ஆசிபெறுவன. நான் உன்னோடு இருப்பேன். நீ எங்கு சென்றாலும் உனக்கு நான் காவலாயிருந்து இந்நாட்டிற்கு உன்னைத் திரும்பி வரச் செய்வேன். ஏனெனில் நான் உனக்கு வாக்களித்ததை நிறைவேற்றுமளவும் உன்னைக் கைவிட மாட்டேன்” என்றார். யாக்கோபு தூக்கம் தெளிந்து

“உண்மையாகவே ஆண்டவர் இவ்விடத்தில் இருக்கிறார். நானோ இதை அறியாதிருந்தேன்” என்றார். பின் யாக்கோபு அதிகாலையில் எழுந்து தலைக்கு வைத்திருந்த கல்லை எடுத்து நினைவுத் தூணாக அதை நாட்டி அதன்மேல் எண்ணெய் வார்த்து பெத்தேல் என்று பெயரிட்டார். அந்த இடத்திற்கு “ஆண்டவரின் இல்லம்” என்று பொருள்படும்.

(தொ.நூ. 28 : 10-16,18-19)

ஆண்டவர் ஆபிரகாமுடன் செய்துகொண்ட உடன்படிக்கையை யாக்கோபு வுடன் மீண்டும் புதுப்பித்தார். நீ படுத்திருக்கும் இந்த நிலத்தை உனக்கும் உன் வழிமரபினர்க்கும் தந்தருளுவேன். உன் வழிமரபோ நிலத்தின் மணலுக்கு ஒப்பாகும். நீ மேற்கு, கிழக்கு, வடக்கு, தெற்கு திசைகளில் பரவிச் செல்வாய். யாக்கோபு இங்கே இறை அழைப்பைப் பெற்றார். நித்திரையிலிருந்து எழுந்த யாக்கோபு அந்த இடத்திற்கு, “ஆண்டவரின் இல்லம்” என்று பொருள்படும் பெத்தேல் என்று பெயரிட்டார்.

பெனியேலில் காட்சி (தொ.நூ 32:24-32)



8.3 படம் - பெனியேலில் காட்சி

யாக்கோபு ஆரானில் வாழ்ந்து, மீண்டும் வாக்களிக்கப்பட்ட நாட்டிற்கு வந்தார். அவ்வாறு வரும்போது ஓர் ஆடவர் பொழுது விடியும்பொழுது அவரோடு மற்போரிட்டார். யாக்கோபுவை வெற்றி கொள்ள முடியாது என்று கண்ட அந்த ஆடவர் அவரது தொடைச் சந்தைத் தொட்டார். அப்போது யாக்கோபுவின் தொடைச் சந்து விலகியது. பொழுது புலரப்போவதால் தன்னைப் போக விடுமாறு அந்த ஆடவர் யாக்கோபுவிடம் கூற, “நீர் எனக்கு ஆசி வழங்கினாலொழிய உம்மைப் போக விடேன்” என்று கூறினார்.

“உன் பெயர் என்ன?” என்று அந்த ஆடவர்


கேட்க, அவர் “நான் யாக்கோபு” என்றார். அப்போது அவர், “ உன் பெயர் இனி யாக்கோபு எனப்படாது. “இஸ்ரவேல்” எனப்படும். ஏனெனில் நீ

கடவுளோடும் மனிதனோடும் போராடி வெற்றி கொண்டாய்” என்றார். “உன் பெயரைச் சொல்லும்” என யாக்கோபு அவரைக் கேட்க, “என் பெயரை நீ கேட்பதேன்” எனக் கூறி யாக்கோபுக்கு ஆசீர் வழங்கினார். இக்கதையிலே யாக்கோபு அனுபவித்த ஆன்மீகப் போராட்டம் பற்றி தெளிவாகக் காட்டப்படுகிறது.

### யாக்கோபு, ஏசா ஒப்புரவாகுதல்



படம் 8.4 யாக்கோபு ஏசாவை வணங்குதல்



படம் 8.5 ஏசாவுடன் ஒப்புரவாகுதல்

யாக்கோபு கண்களை உயர்த்திப் பார்க்க, ஏசா நானாறு ஆள்களோடு வருவதைக் கண்டார்... யாக்கோபு... முன் சென்று தன் சகோதரரை நெருங்கி... ஏழு முறை தரையில் வீழ்ந்து வணங்கினார்.

தொ.நூ. 33 : 1 - 3

மேற்கூறப்பட்ட திருவிவிலியப் பகுதியில் யாக்கோபு தன் சகோதரன் ஏசாவுடன் ஒப்புரவானதைப் பார்க்கின்றோம். சகோதரன் ஏசா, தன்னை நோக்கி வருவதைக் கண்ட யாக்கோபு ஏசா முன்னிலையில் ஏழுமுறை தரையில் வீழ்ந்து வணங்கியதன் வழியாக இது காட்டப்படுகின்றது. யாக்கோபுவின் இச்செயலுக்குப் பதிலளிக்கும் விதத்தில் ஏசா அவரை அரவணைத்துக் கட்டித் தழுவி மகிழ்ச்சிக் கண்ணீர் சிந்தியதாகத் திருவிவிலியத்தில் குறிப்பிடப்படுகின்றது. வார்த்தையால் மட்டுமல்ல செயலாலும் அவர்கள் ஒப்புரவானவர்கள். பிறரை மன்னிப்பவர்களை ஆண்டவரும் மன்னிக்கின்றார்.

ஏசாவோடு யாக்கோபு செய்த ஒப்புரவிலிருந்து பெறப்படும் முன் மாதிரிகை

- ★ (யாருக்காவது தீங்கிழைத்திருந்தால்) தனது பிழையை ஏற்று மன்னிப்புப் பெற வேண்டும்.
- ★ எமக்குத் தவறிழைப்போரை மன்னிக்க வேண்டும்.
- ★ வார்த்தையால் மன்னிப்பளிப்பதைச் செயலில் நிரூபிக்க வேண்டும்.
- ★ சகோதரருடன் ஒற்றுமையாக வாழ வேண்டும்.

### செயற்பாடு

1. யாக்கோபுவின் பெற்றோரின் பெயரை எழுதுக.
2. ரெபேக்காவுக்குப் பிறந்த இரட்டைப் பிள்ளைகளின் பெயர்களை எழுதுக.
3. ஆண்டவர் ரெபேக்காவின் வயிற்றிலிருந்த பிள்ளைகளைப் பற்றி என்ன கூறினார்?
4. ஏசா, யாக்கோபு ஆகிய பெயர்களின் கருத்து என்ன?
5. பெத்தேல் காட்சியைச் சுருக்கமாக எழுதுக?
6. “பெத்தேல்” என்பதன் பொருள் என்ன?
7. யாக்கோபுவுக்கு “இஸ்ரவேல்” எனப் பெயர் வரக் காரணம் யாது?
8. யாக்கோபு ஏசாவுடன் ஒப்புரவான நிகழ்விலிருந்து நீர் பெறக்கூடிய முன்மாதிரிகைகள் இரண்டை எழுதுக.



### வாழ்க்கைக்கு...

- ★ AðÚÁ, hÝ® JØÖø©¯ øP Áø ÷Áø®.
- ★ G®÷øök ÷Pø£©ø°, ``£Á°PÐhß |s £µø ÷Áø®.
- ★ CøØ Sp¾4US`` £v»Í ``÷£ø®.